

## Proġett "It-tagħlim tal-mużika għal persuni neqsin mis-smiġħ"

Dan il-proġett hu wieħed minn sensiela ta' proġetti li l-Għaqda Mużikali Imperial tixtieq li twettaq biex jiġu ndirizzati gruppi ta' tfal u żgħażaġ fis-soċjetà Maltija li sa issa ftit li xejn gew offruti aċċessibbiltà għat-tagħlim tal-mużika. Wieħed mill-għanijiet tagħna bħala għaqda mużikali hu li nrawmu fit-tfal u ż-żgħażaġ il-ġibda lejn il-mużika u noffrullhom tagħlim bla ħlas. L-integrazzjoni ta' persuni b'abbiltajiet differenti huwa mod effiċjenti sabiex jatkattar it-tagħlim, mhux biss dak mużikali iżda wkoll dak fuq livell soċjali. It-taħlit ta' esperjenzi ta' nies b'firxa wiesgħa ta' abbiltajiet u diżabbiltajiet għandu jservi biex jatkattar l-għarfien dwar kif persuni differenti jesperjenzaw dak li toffri l-ħajja, fosthom l-abbiltajiet mużikali.

Permezz ta' dan il-proġett, parti mill-iskema "It-Taħriġ Mużikali taż-Żgħażaġ fil-Każini tal-Banda – 2018" amministrat mill-Aġenzija Żgħażaġ bil-kollaborazzjoni tal-Għaqda Każini tal-Banda, iffukajna fuq it-tagħlim ta' mużika lil persuni neqsin mis-smiġħ.

Għal dan il-għan għamilna riċerka u identifikajna organizzazzjoni fir-Renju Unit bl-isem ta' "Music and the Deaf" (MATD) illi huma ddedikati esklussivament biex jipprovdu aċċess, edukazzjoni u opportunitajiet mużikali lil persuni neqsin mis-smiġħ. Il-Ħamis 11 t'Ottubru 2018 ilqagħjna fostna ż-żewġ membri tal-MATD li gew biex jagħtu

s-sessjonijiet ippjanati, jiġifieri d-Direttur Artistiku tal-MATD Mr Danny Lane u l-interpretu tiegħu Mrs Sheryl Gale. Huma żaru l-Każin Imperial sabiex isiru familjari mal-post fejn kienu se jsiru s-sessjonijiet u fl-istess waqt ippreparajna l-istrumenti mużikali li kellna bżonn.



Il-Ġimgħa 12 t'Ottubru filgħodu bdejna bis-sessjonijiet fl-iskejjel, waħda fil-Mellieħa u tnejn fil-Mosta. Għal dawn is-sessjonijiet attendew ukoll is-Surmast Direttur tal-Għaqda Mużikali Imperial u membru tal-Banda Imperial li setgħu jagħtu dimostrazzjonijiet lill-istudenti fuq strumenti tar-ram u tal-injam. B'kollox attendew madwar 50 student, bl-eżempju tagħhom tvarja bejn is-6 u l-11-il sena, sitta fosthom bi problemi differenti ta' smiġħ. Tul dawn is-sessjonijiet, l-istudenti kellhom l-opportunità li jkunu esposti għal introduzzjoni interessanti



# Festa 2019 | Għaqda Mużikali Imperial il-Mellieħa

ħafna għat-tagħlim tal-mużika, setgħu jisingħu l-ħoss ta' diversi strumenti mużikali tal-injam, tar-ram u tal-perkussjoni, u kellhom ukoll iċ-ċans li jippruvaw idoqqu xi strumenti. L-entuzjażmu ta' dawn l-istudenti kien evidenti fuq wiċċhom, b'mod speċjali żewġ studenti neqsin mis-smiġħ. Wieħed minnhom ta' 7 snin li hu kompletament nieqes mis-smiġħ ma riedx jitlaqna u baqa' wara l-oħrajn biex jipprova jdoqq strumenti mużikali varji, speċjalment dawk tal-perkussjoni. Ieħor mill-Mosta ta' madwar 10 snin b'nuqqas ta' smiġħ moderat kien interessat b'mod speċjali fis-sassofonu, tant li anke attenda għas-sessjoni tal-għada s-Sibt filgħodu.

Il-Gimgha filgħaxija kien imiss imbagħad is-sessjoni mas-surmastrijiet u l-għalliema. Minkejja li dakinhar qamet maltempata kbira, l-attendanza għal din is-sessjoni kienet waħda sodisfacenti. Il-partecipanti kienu jvarjaw minn surmastrijiet, għalliema tal-mużika u għalliema għal persuni bi bżonnijiet speċjali, studenti universitarji tal-mużika u bandisti. Tul din is-sessjoni l-partecipanti kellhom l-opportunità li jitgħallmu fuq metodi ta' tagħlim differenti li minbarra li jaqdu l-ħtiġijiet tal-persuni neqsin mis-smiġħ, jistgħu jintużaw ukoll ma' kull student tal-mużika. Huma għamlu diversi mistoqsijiet lil Mr Lane, li min-naħa tiegħu qasam l-esperjenza personali tiegħu bħala mużiċist nieqes mis-smiġħ.



Is-Sibt 13 t'Ottubru kienet imtelliġha l-attività prinċipali għewwa l-Kazin Imperial. Għal din l-attività attendew tfal u zgħażaġħ neqsin mis-smiġħ minn bosta lokalitajiet minn madwar Malta u Għawdex, interpretu tal-lingwa tas-sinjali Maltija, flimkien ma' numru ta' aljievi u bandisiti tal-Banda Imperial. Dan bil-għan li nippromwovu l-integrazzjoni ta' persuni b'abbiltajiet differenti u permezz t'hekk ikun hemm qsim ta' esperjenzi u realtajiet differenti. Fl-ewwel parti tas-sessjoni, Mr Lane introduċa xi aspetti fundamentali fit-tagħlim tal-mużika, fosthom it-tqassim u r-ritmu. Imbagħad, l-istudenti kellhom l-opportunità li jippruvaw idoqqu diversi strumenti, fosthom klarinett, sassofonu, trumbetta, baritone, euphonium, pjanu u diversi strumenti tal-

perkussjoni. Wara li daru dawn l-istrumenti kollha, kellhom iċ-ċans li jagħzlu l-iktar wieħed favorit tagħhom u jagħmlu iktar Prattika fuqu. Din il-prattika ngħatat minn bandisti tal-Banda Imperial, flimkien mas-Surmast Direttur u Mr Lane. L-għan prinċipali kien li l-partecipanti kollha jitgħallmu żewġ biċċiet mużikali sempliċi li setgħu jesebixxu quddiem il-ġenituri tagħhom u mistiedna oħra fl-aħħar parti tas-sessjoni.



Mr Lane hu mużiċist u edukatur nieqes kompletament mis-smiġħ li għandu esperjenza vasta fit-tagħlim tal-mużika għall-persuni neqsin mis-smiġħ, u l-motivazzjoni u l-imħabba tiegħu lejn il-mużika u t-tagħlim tagħha kienu ta' ispirazzjoni għal dawk kollha li attendew is-sessjonijiet. L-esperjenza tal-partecipanti għas-sessjoni tas-Sibt kienet waħda tajba ħafna tant li kien hemm min staqsiena jekk jistax jerga' jiġi l-għada jew il-gimgha ta' wara. B'mod partikolari, żewġ persuni neqsin mis-smiġħ, wieħed mill-Mosta u oħra minn Għawdex, urew ix-xewqa li jibdeu jitgħallmu l-mużika. Minħabba raġunijiet loġistiċi, minn informazzjoni li għandna, dawn infatti bdew jitgħallmu l-mużika mal-banda tal-lokal tagħhom.

Fl-istess waqt, dawk l-aljievi u bandisti tal-Banda tagħna li attendew għas-sessjonijiet kellhom esperjenza unika li kompliet timmotivahom biex jirsistu iktar fl-istudju mużikali tagħhom. Huma kienu esposti għal metodu gdid u innovattiv li għad li huwa ddisinjat biex jiffacilita t-tagħlim mużikali għal persuni neqsin mis-smiġħ, huwa ovvjament effettiv ukoll għal min m'għandux problemi bis-smiġħ.

L-opportunità li kellhom il-bandisti li attendew u li għandhom ċertu esperjenza fl-istrument tagħhom biex jgħallmu lill-partecipanti neqsin mis-smiġħ idoqqu strument serviet ukoll bħala motivazzjoni biex huma jithajru jibdeu jgħallmu. Hi x-xewqa tagħna li jkollna iktar għalliema li jibdeu kors ta' taħriġ fit-tagħlim tal-mużika, u dan il-proġett serva wkoll bħala l-ewwel pass f'din id-direzzjoni.





Din il-parti inizzjali tal-proġett laħqet it-tmiem tagħha permezz ta' seminar li sar nhar il-Ġimgħa 26 t'Ottubru 2018 li fih ġew diskussi u analizzati s-sessjonijiet organizzati u t-triq 'il quddiem. Il-pan tagħna hu li nkomplu fuq din l-inizjattiva u ninvolvu

lill-parteciċipanti tas-sessjoni tas-Sibt f'xi programmi li l-Banda tagħna ttellgħa minn żmien għal żmien. Dan sabiex inkomplu ninkoragguhom jitgħallmu l-mużika u fl-istess hin inħajru iktar tfal u żgħażaġħ jibdedw jistudjaw il-mużika.

## Proġett mill-Għaqda Mużikali Imperial bil-kollaborazzjoni tal- Aġenzija Żgħażaġħ u l-Għaqda Każini tal-Banda bħala parti mill-iskema 'It-Taħriġ Mużikali taż-Żgħażaġħ fil-Każini tal-Banda - 2018'

